

गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड) नव-पशुचिकित्सको ने ली पशु सुरक्षा की शपथ

पंतनगर। २१ जून २०१७। पंतनगर विश्वविद्यालय के पशुचिकित्सा एवं पशुपालन विज्ञान महाविद्यालय में १२वें बैच के विद्यार्थियों का पाठ्यक्रम पूर्ण होने पर शपथ ग्रहण समारोह आज आयोजित किया गया, जिससे विश्वविद्यालय के कुलसचिव, डा. ए.पी. शर्मा मुख्य अतिथि के रूप में उपस्थित थे। उन्होंने इस अवसर पर इस बैच के स्नातकों को पशुचिकित्सक के रूप में पशुओं एवं समाज के कल्याण हेतु कार्य किये जाने की शपथ दिलायी। अधिष्ठाता पशुचिकित्सा एवं पशुपालन विज्ञान महाविद्यालय, डा. जी.के. सिंह, एवं अधिष्ठाता विद्यार्थी कल्याण, डा. एस.पी. सिंह, भी इस अवसर पर मंचासीन थे।

डा. ए.पी. शर्मा ने अपने मुख्य अतिथि के सम्बोधन में नवस्नातकों से अपनी शपथ के अनुसार विश्वविद्यालय में दिये गये ज्ञान एवं कौशलता के द्वारा पशुओं की स्वास्थ्य सुरक्षा के साथ-साथ समाज की सेवा भी करने को कहा। उन्होंने बढ़ती जनसंख्या के लिए भोजन की उपलब्धता बनाये रखने की आवश्यकता को देखते हुए पशुउत्पादन की जिम्मेदारी को वहन करने की भी उत्तीर्ण होकर जा रहे विद्यार्थियों से अपेक्षा की। अंत में उन्होंने सभी नव-स्नातकों को शुभकामनाएं देते हुए उनके उज्जवल भविष्य की कामना की।

डा. जी.के. सिंह ने स्वागत भाषण तथा आशीर्वचन में नव-स्नातकों को युवा शक्ति बताते हुए उन्हें देश के विकास में योगदान देने के लिए कहा। साथ ही अपने व्यवसाय संबंधित क्षमता की श्रेष्ठता बनाये रखते हुए महाविद्यालय व विश्वविद्यालय का नाम रेशन करने के लिए कहा। उन्होंने विद्यार्थियों से कहा कि व्यावहारिक जीवन में आने वाली अनेक कठिनाईयों से सामंजस्य स्थापित करते हुए उनको अपने कार्य को अपने आदर्शों एवं आज की शपथ को ध्यान में रखकर पूर्ण करना होगा। डा. सिंह ने उत्तीर्ण हुए सभी विद्यार्थियों को पशुओं व समाज की सेवा का कार्य निःस्वार्थ रूप से करते रहने की प्रेरणा दी। इस अवसर पर डा. एस.पी. सिंह ने महाविद्यालय के संकाय सदस्यों द्वारा अनगढ़ विद्यार्थियों को ५ वर्ष में दक्षता पूर्ण कुशल पशुचिकित्सक में परिवर्तित कर दिये जाने पर विद्यार्थियों को अपने व्यवसाय की प्रतिष्ठा को बनाये रखते हुए अपनी क्षमता व कुशलता से सभी को प्रभावित करने व पंतनगर का नाम ऊंचा करने के लिए कहा। डा. जी.के. सिंह व डा. एस.पी. सिंह ने सभी नव-स्नातकों को अपनी-अपनी ओर से शुभकामनाएं दी।

कार्यक्रम में इस बैच के तीन विद्यार्थियों को शैक्षणिक उत्कृष्टता के आधार पर कुलसचिव, डा. ए. पी. शर्मा द्वारा सम्मानित किया गया, जिनमें पहले स्थान पर हर्षित कुमार, दूसरे स्थान पर नेहा तथा तीसरे स्थान पर तृप्ति पांडे थे। इस अवसर पर विभिन्न खेल प्रतियोगिताओं के विजेताओं हर्षित कुमार, वन्दना शर्मा व प्रीति जोशी; विदेश से उच्च शिक्षा के चयन के लिए इप्सिता उपाध्याय; व परिसर चयन द्वारा विभिन्न संस्थाओं में सेवायोजन प्राप्त होने पर नीरज कुमार, हेमा रावत, गौरव कुमार, सनी जोशी एवं बृजमोहन सिंह रावत का विशेष उल्लेख किया गया। कार्यक्रम का संचालन इन्टरनैशियल प्रभारी, डा. मंजुल कांडपाल, के द्वारा किया गया। इस अवसर पर महाविद्यालय के विभागाध्यक्ष एवं शिक्षक उपस्थित थे।



पशुचिकित्सा एवं पशुपालन विज्ञान महाविद्यालय के ५२वें बैच के विद्यार्थी पशु एवं समाज कल्याण की शपथ ग्रहण करते हुए।



शैक्षणिक उत्कृष्टता के आधार पर प्रथम स्थान प्राप्त करने वाले हर्षित कुमार को सम्मानित करते कुलसचिव, डा. ए.पी. शर्मा एवं अधिष्ठाता पशुचिकित्सा, डा. जी.के. सिंह